

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾಕಾಳಾಚೊ ಅಟ್ವಾವಿಸಾವೊ ಆಯ್ತಾರ್, 11 ಅಕ್ಟೋಬರ್ 2020

ಪ್ರಸ್ತಾವನ್:

ಮೊಗಾಚ್ಯಾಂನೊ, ಜೆಜುಚ್ಯಾ ಪುನರ್ ಜಿವಂತ್ಪಣಾಚ್ಯಾ ಹ್ಯಾ ಭಾಗಿ ದಿಸಾ ಏಕ್ ಕುಟಮ್ ಜಾವ್ನ್ ಸೊಮ್ಯಾಚೊ ಎವ್ಕರಿಸ್ತ್ ಭೆಟಂವ್ಚ್ಯಾಕ್ ಆಮಿ ಹ್ಯಾ ದೇವ್ ತೆಂಪ್ಲಾಂತ್ ಸಾಂಗಾತಾ ಮೆಳ್ಳ್ಯಾಂವ್.

ಆಯ್ಚಿ ದೇವ್ ಸ್ತುತಿ ಸರ್ಗಿಂಚ್ಯಾ ಜೆವ್ಣಾಂತ್ ವಾಂಟೊ ಘೆಂವ್ಚ್ಯಾಕ್ ಫಾವೊ ತಿ ನ್ಹೆಸಣ್ ನ್ಹೆಸೊನ್ ಆಯ್ತಿಂ ಜಾವ್ಯಾಂ ಮ್ಹಳ್ಳೊ ಸಂದೇಶ್ ದಿತಾ. ದೆವಾನ್ ಆಮ್ಕಾಂ ಸರ್ಗಾರ್ ಆಪ್ಣಾ ಸಂಗಿಂ ಸದಾಂಕಾಳ್ ಜಿಯೆಂವ್ಚ್ಯಾಕ್ ಆಪಯ್ಲಾಂ.

ಎವ್ಕರಿಸ್ತ್, ಸರ್ಗಿಂಚ್ಯಾ ಜೆವ್ಣಾಚೆಂ ಪ್ರತಿರೂಪ್. ಹೆಂ ಜೆವಣ್ ಸರ್ಗಿಂಚ್ಯಾ ರಾಜಾಕ್ ಫಾವೊ ತಸಲೆಂ ನ್ಹೆಸಣ್ ನ್ಹೆಸೊಂಕ್ ಆಧಾರ್ ದಿತಾ. ತಶೆಂಚ್ ಸರ್ಗಿಂಚ್ಯಾ ರಾಜಾಕ್ ಪಾವೊಂಕ್ ಕುಮೊಕ್ ಕರ್ತಾ. ತರ್ ಹ್ಯಾ ಜೆವ್ಣಾಂತ್ ಭಕ್ತಿಪಣಿಂ ವಾಂಟೆಲಿ ಜಾವ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಬಾಪಾ, ಪವಿತ್ರಸಭಾ ಚಲೊವ್ನ್ ವ್ಹರಾಚ್ಯಾ ಭಾಗೆವಂತ್ ಬಾಪಾಕ್, ಸರ್ವ್ ಗೊವ್ಪಿ ಬಾಪಾಂಕ್, ಮಣಿಯಾರ್ಯಾಂಕ್ ತುಜ್ಯಾ ಮೊಗಾ ಸೆವೆಚ್ಯಾ ಸ್ಪಿರಿತಾನ್ ಭರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ಆನಿ ಸಮಾಜೆಚ್ಯಾ ಸರ್ವ್ ಮುಕೆಲ್ಯಾಂನಿ ಆಪ್ಣಾಕ್ ಮೆಳ್‌ಲೆಲ್ಲ್ಯೆ ಜವಾಬ್ದಾರೆಚೊ ಮಹತ್ವ್ ಸಮ್ಜನ್ ಲೊಕಾಚಿ ನಿಸ್ವಾರ್ಥ್‌ಪಣಿಂ ಸೆವಾ ಕರುಂಕ್ ತುಜೊ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಕುಟ್ಮಾಂತ್ ಆಸ್ಚ್ಯಾ ಪಿಡೆಸ್ತಾಂಚಿ, ಪ್ರಾಯ್ವಂತಾಂಚಿ ಮೊಗಾನ್ ಸೆವಾ ಕರುಂಕ್ ಆಮ್ಕಾಂ ಕುರ್ಪಾ ದಿ. ಆಮಿ ಜಿಯೆಂವ್ಚ್ಯಾ ಪರಿಸರಾಂತ್ ಬರ್ಯಾ ವಾವ್ರಾ ಮುಕಾಂತ್ರ್ ಕ್ರಿಸ್ತಾಕ್ ಪರ್ಗಟ್ ಕರುಂಕ್ ಆಮ್ಕಾಂ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ವಿವಿಧ್ ರಿತಿಚ್ಯಾ ನೈಸರ್ಗಿಕ್ ಅನಾಹುತಾಂಕ್ ಸಾಂಪ್ಡೊನ್ ಆರ್ಥಿಕ್ ರಿತಿನ್ ಕಷ್ಟಂಚ್ಯಾ ಸರ್ವ್ ಲೊಕಾಚೆರ್ ತುಜಿ ದಯಾಳ್ ದೀಷ್ಟ್ ಫಾಲ್. ಎಕಾಮೆಕಾ ಥಂಯ್ ಹುಸ್ಕೊ ದಾಕಂವ್ಕ್ ಆಮ್ಕಾಂ ತುಜ್ಯಾ ಕಾಳ್ಜಾ ಸಾರ್ಕೆ ಕರ್ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲೆಲ್ಲ್ಯಾ ಆಮಾ ಸಮೆಸ್ತಾಂನಿ ತುಕಾ ಮಾನ್ವತಾ ತಸಲೆಂ ಕ್ರಿಸ್ತೀ ಜಿವಿತ್ ಸಾರುಂಕ್ ಆಮ್ಕಾಂ ತುಜೊ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾಕಾಳಾಚೊ ಅಟ್ವಾವಿಸಾವೊ ಆಯ್ತಾರ್, 11 ಅಕ್ಟೋಬರ್ 2020

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ದಳ್ಯಾರಾಂಚೊ ಸರ್ವೆಸ್ಪರ್ ಹ್ಯಾ ಪರ್ವತಾರ್ ಸಗ್ಳ್ಯಾ ಪರ್ಜಾಂಕ್ ಏಕ್ ವ್ಹಡ್ ಜೆವಣ್ ತಯಾರ್ ಕರ್ತಲೊ, ಚರ್ಬೆಚ್ಯಾ ಮಾಸಾಂಚೆಂ ಆನಿ ಪರ್ನ್ಯಾ ದಾಕಾಂಸೊರ್ಯಾಚೆಂ ಜೆವಣ್, ಸಾರಾಚ್ಯಾ ಆನಿ ಚರ್ಬೆಚ್ಯಾ ಮಾಸಾಂಚೆಂ, ಗಾಳುನ್ ಕಾಡ್ಲಲ್ಯಾ ಪರ್ನ್ಯಾ ದಾಕಾಂಸೊರ್ಯಾಚೆಂ. ಹ್ಯಾ ಪರ್ವತಾರ್, ಸಗ್ಳ್ಯಾ ಪರ್ಜಾಂಚೆರ್ ಪಡ್ಲಲೊ ಆಸಾ ತೊ ಪಡ್ಲೊ, ಸಗ್ಳ್ಯಾ ರಾಷ್ಟ್ರಾಂಚೆರ್ ಪಾಂಗ್ಡಲೆಂ ಆಸಾ ತೆಂ ಪಾಂಗ್ಡುಣ್ ತೊ ಕಾಡುನ್ ಉಡಯ್ತಲೊ.

ತೊ ಸಾಸ್ಣಾಕ್ ಮರಣಾಚೊ ನಾಸ್ ಕರ್ತಲೊ. ಸರ್ವೆಸ್ಪರ್ ದೇವ್ ಹರೇಕ್ ಮುಖಾ ವಯ್ಲಿಂ ದುಖಾಂ ಪುಸುನ್ ಕಾಡ್ತಲೊ; ತೊ ಆಪ್ಲೆ ಪರ್ಜೆಚೊ ಕಳಂಕ್ ಆಖ್ಯೆ ಪೃಥ್ವೆ ವಯ್ಲೊ ಕಾಡುನ್ ಪಯ್ಸ್ ಕರ್ತಲೊ ಕಿತ್ಯಾಕ್ ಸರ್ವೆಸ್ಪರ್ ಉಲಯ್ಲಾ. ತ್ಯಾ ದಿಸಾ ಸಗ್ಳಿಂ ಮ್ಹಣ್ತಲಿಂ: “ಪಳೆಯಾ, ಹೊ ಆಮ್ಚೊ ದೇವ್, ತೊ ಆಮ್ಚಿ ಸೊಡ್ವಣ್ ಕರ್ತಲೊ ಮ್ಹಣ್ ಆಮಿ ತಾಚೆರ್ ವಿಶ್ವಾಸ್ ದವರ್ಲೊ. ಹೊಚ್ ತೊ ಸರ್ವೆಸ್ಪರ್, ಆಮಿ ತಾಚೆರ್ ವಿಶ್ವಾಸ್ ದವರ್ಲೊ. ತಾಣೆಂ ಆಮ್ಚಿ ಸೊಡ್ವಣ್ ಕೆಲ್ಯಾ ದೆಕುನ್ ಆಮಿ ಉಲ್ಲಾಸುಂಯಾ ಆನಿ ಸಂತೊಸ್ಪರಿತ್ ಜಾವ್ಚ್ಯಾಂ.” ಕಿತ್ಯಾಕ್ ಸರ್ವೆಸ್ಪರಾಚೊ ಹಾತ್ ಹ್ಯಾ ಪರ್ವತಾರ್ ಆಸ್ತಲೊ.

ದೆವಾಚೆಂ ಉತರ್ ಹೆಂ

ಸರ್ವೆಸ್ಪರಾಚ್ಯೆ ಘರಿಂ ಸದಾಂಕಾಲ್ ಹಾಂವ್ ಜಿಯೆತಲೊಂ

ಸರ್ವೆಸ್ಪರ್ ಮ್ಹಜೊ ಗೊವ್ಳಿ, ಕಾಂಯ್ಚ್ ಮ್ಹಾಕಾ ಉಣೆಂ ನಾ
ಪಾಚ್ಯೊ ಚರವ್ ಮೆಳ್ತಾ ಧಂಯ್ ತೊ ಮ್ಹಾಕಾ ವಿಶೆವ್ ದಿತಾ.
ನಿಶಾಂತ್ ಉದ್ಯಾ ಸರ್ಶಿಂ ಮ್ಹಾಕಾ ತೊ ಆಪೊವ್ನ್ ವ್ಹರ್ತಾ
ಮ್ಹಜ್ಯಾ ಜಿವಾಕ್ ನವ್ಯಾನ್ ಘಟಾಯ್ ದಿತಾ.

ಆಪ್ಲ್ಯಾ ನಾಂವಾ ಸರಿ ತೊ ಮ್ಹಾಕಾ ನೀಟ್ ವಾಟೆನ್ ಚಲಯ್ತಾ
ಕಾಳೊಕಾಚ್ಯಾ ಭುಂಯಾರಾಂತ್ಲ್ಯಾನ್ ಹಾಂವ್ ಚಲ್ತಾಂ,
ತರ್ಯಿ ಕಸಲ್ಯಾಯ್ ವಾಯ್ಪಾಕ್ ಹಾಂವ್ ಭಿಯೆಂವ್ಚೊ ನಾ.

ಕಿತ್ಯಾಕ್ ತುಂ ಮ್ಹಜೆ ಸವೆಂ ಆಸಾಯ್
ತುಜೊ ದಾಂಡೊ ಆನಿ ಬೆತ್ ಆಸಾತ್ ತಿಂ ಮ್ಹಾಕಾ ಧಯ್ ದಿತಾತ್.